











# د اهل سنت والجماعت عقائد

ليکوال

د اسلام متکلم او مناظر مولانا محمد الياس کمن  
مدظلله العالی

ژباړن

میر آغا ستانکزی



## لمړی چاپ

۱۴۳۷د سپوږمیز هجري کال د محرم میاشت، چې د ۱۳۹۴ لمريز  
هجري کال د عقرب له میاشتي، او د ۲۰۱۵ زېږديز کال  
د نوامبر له میاشتي سره سمون خوري

شمېر ۲۰۰۰ ټوکه

د ژباړن لخوا ټولو مسلمانانو ته اجازه ده ترڅو دغه کتاب په متن  
کې د بدلون نه راوستلو په شرط سره چاپ او خپور کړي.



تاسې کولای شئ د دې کتاب نوی چمتو شوي متن د PDF په بڼه  
زمونږ لډې وېب پاڼې څخه ترلاسه کړئ:

[www.afghanicc.com/books](http://www.afghanicc.com/books)

یا له دې (email) پتي څخه یې ترلاسه کړئ:

[miteymori@gmail.com](mailto:miteymori@gmail.com)

[miraghastanikzai@gmail.com](mailto:miraghastanikzai@gmail.com)

یا هم د تیلیفون، واتس اپ او تلگرام لډې شمېرې سره اړیکه ونیسئ:

۰۰۴۴۷۷۷۶۰۰۳۱۳۷

# بِسْمِ اللَّهِ الرَّحْمَنِ الرَّحِيمِ

## ﴿درې ژبې د ژباړن عرض﴾



### الْحَمْدُ لِلَّهِ وَكَفَى وَسَلَامٌ عَلَيَّ عِبَادِهِ الَّذِينَ اصْطَفَى. أَمَّا بَعْدُ!

کله چې د اسلام په سپېڅلي دين کې باطلې ډلې رامنځته شوې او هر يو په خپل وار سره ځانونه حق وبلل او خپلې باطلې عقيدې يې د اهل سنت والجماعت د عقائدو تر نامه لاندې په خلکو کې خورې کړې، د اهل سنت والجماعت هغه لمرنې امام چې ددې لارورکو ډلو د ناوړو عقائدو، چل او د هوکو څخه د ساده خلکو د ايمان د خوندي ساتلو په موخه، د اهل سنت والجماعت د عقائدو په هکله يو کتاب وليکل حضرت امام اعظم ابوحنيفه نعمان بن ثابت رضي الله عنه (مړ. ۱۵۰هـ) وو چې د الفقه الاکبر او همداسې د الفقه الابسط، العالم والمتعلم، رساله الوصيه، رساله بتي په نومونو يې داسې نورې رسالې وليکلې.

دغه کتابونه او رسالې د اهل سنت والجماعت په منځ کې په ليکلي او روايتي بڼو خپاره شول او لوی فقيه او محدث مجتهد امام ابو جعفر طحاوی رضي الله عنه (مړ. ۳۲۱ هـ ق) دغه روايتونه د «بيان اعتقاد اهل السنة والجماعة على مذهب فقهاء الملة ابى حنيفة النعمان بن ثابت الكوفي، وابى يوسف يعقوب بن ابراهيم الانصاري، ابى عبدالله محمد بن

الحسن الشيباني رضوان الله عليهم اجمعين « يعني دامت دققها و امام اعظم ابو حنيفه نعمان بن ثابت كوفي، امام ابو يوسف يعقوب بن ابراهيم انصاري او امام ابو عبد الله محمد بن حسن شيباني رضوان الله تعالى عليهم اجمعين د مذهب پر بنسټ د اهل سنت او جماعت ډلې د اعتقاداتو درو بنانو لو » په نامه راټول كړل چې له هغه وخت څخه تر اوسه پورې د اهل سنت و الجماعت د عقيدې له خورا مهمو كتابونو څخه شمېرل كيږي. دغه كتاب د « العقيدة الطحاوية » په نامه سره مشهور دی چې په دري ژبه كې د عقیده طحاوي په نامه يادېږي. ددې كتاب له ليكلو څخه وروسته، په نړۍ كې د اهل سنت و الجماعت د عقيدې اړوند كتابونو د ليكلو يوه اوږده لړۍ پيل شوه چې تر اوسه پورې هم ادامه لري.



خو هغه څه چې ددې وروستۍ زمانې په پړاو كې مهمه ده، او مونږ يې وهڅولو ترڅو د اهل سنت و الجماعت د عقايدو بيانولو ته ځير شو، دا دی چې د حضرت امام اعظم رحمته الله عليه د زمانې په څېر ځينې لارور كې او باطلې ډلې رامنځته شوي دي چې د اهل سنت و الجماعت تر نامه لاندې خپلې باطلې عقېدې خوروي. لدې باطلو ډلو څخه يوه هم د رافضي شيعه گانو ډله ده چې له ډيرو پېږو څخه وروسته اوس مهال هڅه كوي ترڅو خپله ډله د اهل سنت و الجماعت په نامه سره ونوموي، لكه څرنگه چې ددې لارور كې ډلې ځينو خلكو هم د « الشيعه هم اهل السنة و الجماعة » په نامه يو كتاب ليكلي او په زرگونو ټوكونو كې يې خپور كړي دی يعنې اهل سنت و الجماعت گواکې يوازې شيعه



گان دي. (الشيعة هم اهل السنة والجماعة، دكتور محمد تيجاني سماوي  
ليكنه، د ايران په قم کې د انصاريان خپرندويه ټولنه، يوولسم چاپ،  
١٣٨٧ الميرز هجري كال)

بله لار ورکه ډله چې د شيعه گانو په څېر خلکو ته د اهل سنت  
والجماعت په نامه ځانونه ورپيژني او خپل باطل عقائد د اهل سنت او  
جماعت تر نامه لاندې خلکو ته وړاندې کوي، هغه نوې رامنځته شوې ډله ده  
چې يو يا دوه سوه کاله وړاندې په نړۍ کې نه وه، او اوس مهال رامنځته  
شويده. دغه نوې رامنځته شوې ډله په هند او پاکستان کې ځانته «اهل  
حديث» او په عربي ملکونو کې ځانته «سلفي» وايي، خو د هند او پاکستان  
خلک بيا دوی ته «غیرمقلد» او «وهابي» وايي او په عربي ملکونو کې  
دوی «خوارج»، «وهابي» او «لامذهبه» بولي. دغه ډله په افغانستان کې  
د «وهابي» او «سلفي» په نامه يادېږي.

ددې لارورکې ډلې گڼو څانگو د معتزله، کراميه، شيعه، قدریه، مشبهه،  
مجسمه او داسې نورو پخوانيو لار ورکو ډلو گڼ شمېر عقائد غوره، او له يو  
بل سره يو ځای کړي دي او له هغو عقائدو څخه له لاروي څخه وروسته نه  
يوازې دا چې په دې عقائدو کې د اهل سنت والجماعت له عقائدو سره ټکر  
لري، بلکه په ډيرو نورو عقائدو کې ددې لارورکې ډلې يوه څانگه له بلې  
څانگې سره هم توپير لري.

ددې لپاره چې ساده مسلمانان ددې نوو رامنځته شوو لاروکو ډلو او  
ددوی د څانگو له تضليلاتو څخه وساتو د «اهل سنت او جماعت د عقائد»

کتاب پدې هیله چاپ ته سپارل کيږي تر څو پورې هغه مسلمانان چې دغه کتاب لولي د اهل سنت والجماعت په متواترو عقائدو وپوهيږي او د اهل سنت والجماعت عقیده زده کړي او پدې ډول خپل ځان، اهل، عیال، دوستان او آشنایان ددې زمانې د نوو رامنځته شوو لار ورکو ډلو له تلبیساتو او تزویراتو څخه خوندي وساتي او د دوو نړیو نېکبختي خپله کړي. له متعال خدای ﷻ څخه هیله لرم چې دا له نشت سره برابره هڅه ددې لاندیني بیت مصداق وگرځوي او په خپل بې پایه فضل سره دغه کتاب د خاصو او عامو مسلمانانو د منلو وړ وگرځوي. دا رښتیا ده چې مونږ هېڅ ډول هنر نلرو او له الله ﷻ څخه پرته بل هېچا ته پناه وړلای نشو.

قبول نیست گرچه هنر نیست

که جز ما پناهی دیگر نیست

وَصَلَّى اللهُ عَلَي مُحَمَّدٍ النَّبِيِّ الْأُمِّيِّ وَأَزْوَاجِهِ أُمَّهَاتِ الْمُؤْمِنِينَ وَ  
ذُرِّيَّتِهِ وَأَهْلِ بَيْتِهِ وَأَصْحَابِهِ أَجْمَعِينَ. وَاللَّهُ هُوَ الْمُوَفِّقُ وَالْمُعِينُ



محمد ابراهيم تیموري

ابن محمد اعظم تیموري، ابن محمد شفیع تیموري، ابن ملک افضل تیموري  
د ۱۴۳۷ سپوږمیز هجري کال د صفر میاشت چې د ۱۳۹۴ لمریز هجري کال د  
عقرب له میاشتي او د ۲۰۱۵ زېږدیز کال د نوامبر له میاشتي سره سمون

خوري

## فهرست



- ﴿ ۱۷ ﴾ ..... د الله تعالیٰ جَلَّالَهُ شتون ..... ۱۷
- ﴿ ۱۷ ﴾ ..... د الله تعالیٰ جَلَّالَهُ یو والی ..... ۱۷
- ﴿ ۱۸ ﴾ ..... د الله تعالیٰ جَلَّالَهُ د ذات او صفاتو سپیختلیا ..... ۱۸
- ﴿ ۱۹ ﴾ ..... د الله تعالیٰ جَلَّالَهُ ربینتنولی ..... ۱۹
- ﴿ ۱۹ ﴾ ..... د الله تعالیٰ جَلَّالَهُ عام خواک ..... ۱۹
- ﴿ ۲۰ ﴾ ..... د الله تعالیٰ جَلَّالَهُ تقدیر ..... ۲۰
- ﴿ ۲۱ ﴾ ..... د الله تعالیٰ جَلَّالَهُ عدل او فضل ..... ۲۱
- ﴿ ۲۱ ﴾ ..... الله جَلَّالَهُ مسبب الاسباب دی ..... ۲۱
- ﴿ ۲۲ ﴾ ..... شرک ..... ۲۲
- ﴿ ۲۴ ﴾ ..... هغه خو کارونه چې انسان کفر ته باسی ..... ۲۴
- ﴿ ۲۶ ﴾ ..... د نبوت حقیقت ..... ۲۶
- ﴿ ۲۷ ﴾ ..... د نبوت ربینتنولی ..... ۲۷
- ﴿ ۲۷ ﴾ ..... د نبوت دوام ..... ۲۷
- ﴿ ۲۸ ﴾ ..... د نبوت پای ته رسېدل ..... ۲۸
- ﴿ ۲۸ ﴾ ..... د انبیاء عظمت ..... ۲۸
- ﴿ ۲۸ ﴾ ..... د رسالت سپکاوی ..... ۲۸
- ﴿ ۲۹ ﴾ ..... د انبیاء خوب ..... ۲۹
- ﴿ ۲۹ ﴾ ..... د انبیاء ژوند ..... ۲۹

- ۳۰..... د رسول مقبول ﷺ یادول ﴿﴾
- ۳۰..... د نبی کریم ﷺ د سپېڅلي روضې د زیارت غوره والی ﴿﴾
- ۳۱..... د مدینې منورې سفر ﴿﴾
- ۳۱..... درود او سلام ﴿﴾
- ۳۲..... د عملونو وړاندې کېدل ﴿﴾
- ۳۲..... د استشفاع مسئله ﴿﴾
- ۳۲..... د معجزې حقیقت ﴿﴾
- ۳۳..... د انبیاءو معجزې ﴿﴾
- ۳۳..... د نبوت د علومو عظمت ﴿﴾
- ۳۴..... د نبوت سپکاوی ﴿﴾
- ۳۴..... ملائکې او فریښتې ﴿﴾
- ۳۵..... آسماني کتابونه ﴿﴾
- ۳۶..... د قرآن رښتنوالی ﴿﴾
- ۳۶..... صحابه کرام رضی الله عنہم ﴿﴾
- ۳۷..... له صحابه او اهل بیت رضی الله عنہم سره مینه ﴿﴾
- ۳۷..... د حق او رښتنولی معیار ﴿﴾
- ۳۸..... د امهات المؤمنین عفت ﴿﴾
- ۳۸..... د صحابه و رضی الله عنہم مقام ﴿﴾
- ۳۹..... موعوده راښده خلافت ﴿﴾
- ۴۰..... د صحابه و و شخړې ﴿﴾

- ۴۰..... حضرت حسين عليه السلام پر حقو و 
- ۴۱..... د الله جل جلاله دوستان (اولياء الله) 
- ۴۱..... ولي 
- ۴۱..... ولايت 
- ۴۱..... د اولياء کرامتونه 
- ۴۲..... تصوف يا له باطني نارو غيو خه تزکيه 
- ۴۲..... بيعت 
- ۴۳..... وسيله جائزه ده 
- ۴۳..... پيربان 
- ۴۴..... اجتهاد او تقليد 
- ۴۵..... اعتقادي او اجتهادي اختلاف 
- ۴۵..... خلورگوني اصول 
- ۴۵..... د الله جل جلاله په لاره کې جهاد 
- ۴۷..... د جهاد ډولونه 
- ۴۷..... اقدامي جهاد 
- ۴۸..... دفاعي جهاد 
- ۴۸..... د جهاد روزنه 
- ۴۹..... مرگ او له مرگ خه وروسته ژوند 
- ۵۰..... قيامت 
- ۵۲..... د قيامت وړې نبي 

- ۵۳..... ﴿﴾ د قیامت لویې نبيې
- ۵۴..... ﴿﴾ (۱) - د حضرت مهدي څرگندېدل:
- ۵۵..... ﴿﴾ (۲) - د دجال راوتل:
- ۵۶..... ﴿﴾ د دجال د راوتلو وخت
- ۵۷..... ﴿﴾ (۳) - د عیسی بن مریم عليه السلام کښته کېدل:
- ۵۸..... ﴿﴾ حضرت عیسی عليه السلام او حضرت امام مهدي دوه جلاکسان دي
- ۵۹..... ﴿﴾ یوه شېبه او د دهغې لیرې کول
- ۶۰..... ﴿﴾ (۴) - د یاجوج او ماجوج راوتل:
- ۶۲..... ﴿﴾ (۵) - د لوگي راوتل:
- ۶۳..... ﴿﴾ (۶) - د دابة الارض راوتل:
- ۶۴..... ﴿﴾ (۷) - سور باد:
- ۶۴..... ﴿﴾ (۸) - د حبشيانو تسلط او دکعبې ويجارتيا:
- ۶۵..... ﴿﴾ (۹) - د اور راوتل:
- ۶۶..... ﴿﴾ پاملرنه
- ۶۷..... ﴿﴾ د انسان پای اعتبار لري

# د اهل سنت والجماعت عقائد

## ليکوال

د اسلام متکلم او مناظر مولانا محمد الیاس کمن  
مدظلہ العالی

## ژباړن

میر آغا ستانکزی

## د ليکوال سریزه



### الْحَمْدُ لِلَّهِ وَكَفَى وَسَلَّمَ عَلَيَّ عِبَادِهِ الَّذِينَ اصْطَفَى. أَمَّا بَعْدُ!

عقائد په هر دين کې د هغه دين بنسټ جوړوي، او د هر دين پلويان د عقيدې سموالی د خپل بري شرط گڼي. د اسلام سپېڅلی دين هم د عقائدو په سموالی ډير ټينگار کړی دی او هغه هڅې چې د اسلام د سپېڅلي دين عالمانو د خلکو د عقائدو د سمون لپاره ترسره کړي دي، د هېڅ هوښيار کس له سترگو څخه پټ ندي. حقيقت هم دا دی که چېرې يو کس خپل درست عمر د بنو کړنو په ترسره کولو تېر کړي، خو په خپلو ټولو او يا په يوه عقیده کې پر حقه نه وي، د قيامت په ورځ يې ټولې بڼې کړنې بېخايه گڼل کيږي.

زموږ اهل سنت والجماعت لمرنی هڅه دا ده چې مسلمه امت له سمو عقائدو سره آشنا کړو او که چېرې په دې لاره کې باطلې ډلې خنډونه رامنځته کړي، د الله په فضل سره د هغو خنډونو د لېرې کولو همت هم لرو.

ما پدې هکله « د اهل سنت والجماعت د عقائدو » په نامه يو وړوکی کتاب ليکلی و او چې د اهل سنت والجماعت د لويانو تصديقونه هم پکې ځای پر ځای شوي وو. نو څرنگه چې هغه کتاب ډير لنډ وو، د اهل سنت والجماعت ځينې نور عقائد مې هم پرې اضافه کړل او ستاسو چوپړ ته يې وړاندې کوم.

د اهل سنت او جماعت د اتحاد لوی ناظم

مولانا محمد الياس گمن



## ﴿ د اهل سنت والجماعت عقائد ﴾



## ﴿ د الله تعالیٰ ﷻ شتون ﴾



هېڅ شی پخپله منځته نه راځي بلکې د رامنځته کېدلو لپاره یو چا ته اړتیا لري تر څو پورې هغه رامنځته کړي. نو پدې خبره باندې ایمان راوړل اړینه ده، چې دا کائنات هم پخپله منځته راغلي ندي، او داسې یو ذات شته چې دغه کائنات یې منځته راوړي دي او هغه سپېڅلی ذات «الله ﷻ» دی.

## ﴿ د الله تعالیٰ ﷻ یووالی ﴾



متعال خدای ﷻ پخپل ذات او صفاتو کې یو دی، هغه نه د چا پلار دی او نه هم د چا ځوی دی. د کائناتو هره ذره هغه اړ ده او هغه هېچا ته اړتیا نلري. د ټولې نړۍ رامنځته کوونکی او واکمن دی.

## ﴿ د الله تعالى ﷻ د ذات او صفاتو سپېڅلتيا ﴾



متعال خدای ﷻ له جسم او (د لاس، څپرې، پڼې، گوتو او داسې نورو په څېر) له جسماني غړو او (د خوړلو، څکلو، پورته تلو، کښته کېدلو، منډې وهل، تلو او داسې نورو په څېر) د جسم له اړتیاوو څخه سپېڅلی دی.

په قرآن مجید او په نبوي سپېڅلو احادیثو کې، هر ځای چې الله تعالی ﷻ ته د جسماني غړو او یا د مخلوقاتو د صفتونو نسبت شوی دی، هلته د امت په اجماع سره ظاهري او لغوي معنی مراد نه ده بلکې هغه د الله تعالی ﷻ د صفتونو ځینې تعبیرات دي.

او د مخکینو (مقدمینو) علماؤ په وړاندې هغه «د متشابهاتو صفات» دي چې له الله تعالی ﷻ څخه پرته هېڅوک دهغوی په حقیقت او موخه باندې نه پوهېږي. او د وروستنیو (متاخرینو) علماؤ په وړاندې مراد او حقیقت یې د یقین په مقام کې نه بلکې د «گومان» په مقام کې معلوم دی. د بېلګې په توګه له «یدالله» څخه مراد د متعال خدای ﷻ قدرت دی او له نزول او کښته کېدلو څخه مراد د الله ﷻ د ځانګړي رحمت متوجه کېدل دي.<sup>۱</sup>

<sup>۱</sup> د بېلګې په توګه: په قرآن کریم کې «یدالله» (د الله لاس) راغلی دی او په عربی ژبه کې «ید» ډیرې معناګانې لري. د «ید» یوه معنی دا ده چې «ید» د جسم هغه غړی دی چې له اوږې څخه

## ﴿ د الله تعالى ﷻ وبتولي ﴾



د متعال خدای ﷻ و بنا حق او له واقعیت سره سمه ده او ددې پر خلاف د الهي کلام په هکله د یوې ذرې په اندازه داسې عقیده لرل ، شک کول او انگیرل چې د الله ﷻ کلام به درواغ وي، کفر دی.

## ﴿ د الله تعالى ﷻ عام خواک ﴾



متعال خدای ﷻ قادر دی چې په خپلو پرېکړو کې بدلون راولي، که څه هم هغه په خپلو پرېکړو کې بدلون نه راولي.

د گوتو تر څوکو پورې وی او له غوښې، پوټکې، هډوکې، پلې، رگونو، وینې او داسې نورو څخه جوړ شوی دی.

او په یقیني ډول پوهیږو چې الله ﷻ جسم نلری تر څو د مخلوقاتو په څیر جسماني غړی ولری، او له بل پلوه د «ید» حقیقی معنی هم معلومه نده، ځکه چې الله ﷻ په قرآن کې او د هغه نبی ﷺ په خپلو احادیثو کې د «ید» معنی جوته کړې نده، نو پداسې حال کې پر «یدالله» باندې غوره اعتقادی تکلاره دا ده، چې الله تعالی ﷻ له جسماني ظاهری معنی څخه سپېڅلی وگڼو او د «ید» حقیقی معنی الله ﷻ ته وسپارو او د هغه په هکله له خپله ځانه څه ونه وایو. نو که چیرې د داسې آیتونو او احادیثو ژباړې ته اړتیا ولیدل شی، باید مناسبه معنی ورته بیان کړو. د بیلگې په توگه قوت، ځکه چې په عربی ژبه کې د «ید» بله معنی «قوت» ده، خو بیا هم داسې عقیده باید ونلرو چې له یو څخه یقیني مراد قوت دی، ځکه چې دا معنی به د عربی ژبې پر بنسټ یوازې زموږ گمان وی او یا به هم ممکنه وی چې بل څه وی. دا یوازې د لویو علماؤ دنده ده او د عامو خلکو لپاره جائزه نده چې پدې هکله له ځانه کومه معنی وټاکي.

## د الله تعالى ﷻ تقدیر



ټول هغه څه چې په دې عالم کې منځته راځي او يا به په راتلونکي کې منځته راشي، د هغو د منځته راتلو څخه مخکې د متعال خدای ﷻ په علم کې موجود و، او متعال خدای ﷻ هر څه د خپل علم سره سم رامنځته کوي. نو الهي علم ته تقدیر ويل کېږي نه الهي فرمان ته.<sup>۱</sup>

<sup>۱</sup> تقدیر الهي علم ته ويل کېږي، يعنې حق تعالی ﷻ له ازل څخه د خلکو له پيدايښت څخه مخکې مقرر کړه چې پلانی شئ به په پلانی وخت کې کېږي، او تر پلانی وخته پورې به ژوندی او يا پاتې کېږي، او پلانی تاثيرونه به ترينه پاتې شئ، ددی حد او اندازې تعينولو ته تقدیر ويل کېږي، او کومې کړنې چې د دې تقدیر پر بنسټ صادرېږي هغه ته قضاء وايي.

په لاندیني آسانې بېلگې سره کولای شو چې په تقدیر باندې پوه شو: يو مهندس د يوې ودانۍ د ودانولو لپاره لومړی د هغه نقشه جوړوي، او بيا نقشې ته په پام سره ودانۍ کوي، د نقشې جوړول د الهي تقدیر بېلگه ده او د نقشې پر بنسټ د ودانۍ جوړول يې د قضاء بېلگه ده. خو دومره توپير شته چې د جوړونکي په نقشه کې د تيروتنې امکان او يا په تطبيق کې د تيروتنې امکان شته، او کولای شئ د نقشې پر خلاف ودانۍ جوړه کړي. خو په الهي علم کې د تيروتنې امکان هيڅ کله هم منځته نه راځي. د فقيه الامت محمود الحسن گنگوهی د ملفوظاتو د لمړي ټوک د دريم قسط ۲۸ مخ.

دويم دا چې، پدې بايد وپوهېږو چې تقدیر الهي علم دی نه الهي فرمان؛ يعنې دا چې متعال خدای ﷻ په تقدیر کې هيڅکله د يو امر او يا دستور په ډول داسې ليکلی ندی چې پلانی کار بايد ترسره شئ او پلانی کار دې ترسره نشئ، ځکه چې پدې صورت کې د انسان واک او اختيار له مينځه ځي، بلکه تقدیر دا دی چې متعال خدای ﷻ پوهيده چې پلان سړی به پلان کار په خپل اختيار او واک سره سرته رسوي او پلان کار به په خپل اختيار او واک نه ترسره کوي، همدې الهي علم ته تقدیر وايي او ښکاره ده چې پر يو کار باندې د علم لرلو او پر هغه باندې د پوهيدلو په وجه د چا واک او اختيار له مينځه نه ځي.

د بېلگې په توگه:

الله تعالی ﷻ پدې پوهيده (نو په لوح محفوظ کې يې وليکل): چې خالد به په خپل اختيار، خوښه او قدرت سره ايمان غواړي، او کفر به نه غواړي، او مؤمن به وي، او حامد به په خپل اختيار، خوښه او قدرت سره کفر غواړي، او له ايمان راوړلو څخه به ليرې والی او ډډه وکړي، او کافر به وي. دې ته تقدیر وايي. نو پدې پوه شو چې د تقدیر معنی دا نده چې الله تعالی ﷻ څوک په طاعت او ايمان مجبوروي او يا څوک په کفر او گناه مجبوروي، العياذ بالله. شرح الفقه الاکبر للمغنياسوي: ۱۲ مخ.

## ﴿ د الله تعالیٰ ﷻ عدل او فضل ﴾



څرنگه چې متعال خدای ﷻ د بندگانو خالق دی، د بندگانو د کړنو خالق هم دی.

البته د بندگانو ځینې کړنې ناڅاپه (اضطراري) دي، چې پدې کړنو کې د دوی اراده، اختیار او خوښه دننه نه وي. او د بندگانو ځینې کړنې اختیاري دي، چې د دوی شوق، خوښه یا کرکه او کراهت پکې دننه ده. که چېرې بنده په اختیاري کړنو کې، په خپل اختیار سره کوم نیک کار ترسره کړي، په سرته رسولو یې د اجر او ثواب برخمن کیږي، او که کوم ناوړه کار ترسره کړي، د هغه سزا مومي او دا د الله تعالیٰ ﷻ عدل دی.

که چېرې الله تعالیٰ و غواړي، له خپل فضل نه هر گنهکار ته بښنه کوي. له متعال خدای ﷻ څخه باید هدایت او بښنه و غواړو.

## ﴿ الله ﷻ مسبب الاسباب دی ﴾



د هر څه رامنځته کیدل او له منځه تلل، د متعال خدای ﷻ د قدرت په لومه کې دي. د هر څه شتون او نه شتون، ځانگړتیا او تاثیر هم د هغه تعالیٰ ﷻ په خوښه او واک کې دی. هغه مسبب الاسباب دی. د کائناتو اسباب د هغه مخلوق دي، او د اسبابو سبب کېدل او سببیت هم د هغه مخلوق او د هغه د

ارادې تابع دي. په نړۍ کې هېڅ شی پخپل ذات سره مؤثر ندی، نه په لطف او په ثواب کې او نه هم په قهر او په عذاب کې.

که چېرې وغواړي چاته عزت ورکړي، دده رحمت دی. او که چېرې وغواړي چاته ذلت او مصیبت ور په برخه کړي، دا دده حکمت دی. هغه مالک الملک دی. هر چاته چې وغواړي حکومت او اقتدار ور په برخه کوي او له هرچا څخه چې وغواړي، هغه حکومت او اقتدار بېرته ځینې اخلي.

## ﴿ شرک ﴾



شرک دا دی چې له متعال خدای ﷻ سره څوک برابر وگنې. خو شرک یوازې پدې پورې منحصر ندی چې له متعال خدای ﷻ سره څوک برابر وگنې، بلکې دا هم شرک دی چې هغه کارونه چې متعال خدای ﷻ خپل والاصفاته ذات ته ځانگړې گرځولي دي، نورو ته یې هم ثابت وگرځوي، او هغه څه چې الله ﷻ خپلو بندگانو ته د بندگۍ د نښو په توگه گرځولي دي، نورو ته هم ترسره کړي.

نو شرک څو صورتونه لري:



د متعال خدای ﷻ له ذات سره د چا شریک گرځول: د بېلگې په توگه د عیسائیانو او مجوسیانو په څېر پر دوو او یا پر دوو سربېره، په ډېرو خدایانو ایمان لرل.

## ﴿ ۲ ﴾

پر کومو غیبی کارونو چې په قرآن او په حدیث کې پرې څرگندونې شوی دي، او له متعال خدای ﷻ څخه پرته هېڅ بنده پرې نه پوهېږي، داسې عقیده لرل چې د هغو کارونو علم متعال خدای ﷻ خپل پلاني بنده ته ورکړی دی. د بېلگې توگه دغه علم چې قیامت څه وخت راځي او داسې نور.

## ﴿ ۳ ﴾

د کوم بنده قدرت او تصرف له الهي عطاء گڼلو سره سره، د هغه بنده په هکله داسې عقیده لرل، چې گواکې هغه کس د گتې او زبان په رسولو کې د متعال خدای ﷻ غوښتنې او ارادې پورې تړلی ندی، شرک دی. همداسې مخلوق ته د رکوع، سجدې او داسې نورو ترسره کولو ته عبادت په نیت نه، بلکې یوازې د درناوي او احترام په موخه «فسقي شرک» ویل کېږي.

همداسې په شرک راوړلو کې ټول مخلوقات له یو بل سره برابر دي. هر هغه کس چې له الله ﷻ سره کوم انسان شریک وگرځوي (که څه هم هغه کس پیغمبر وی، که ولي، که څه هم پیری و او یا شیطان او داسې نور) او پورتنی شرکي کارونه ورته ترسره کړي، دغه کار شرک دی او سرته رسوونکی به یې مشرک وي.

## ﴿ هغه خو کارونه چې انسان کفر ته باسي ﴾



ایمان هغه وخت سم دی چې انسان ټول هغه شیان چې الله ﷻ او د هغه رسول ﷺ ويلي دي رښتیا او حق وگڼي او ټول ومني. په یو له هغو شیانو کې چې الله ﷻ او د هغه رسول ﷺ فرمایلي دي، شک کول یا هغه درواغ گڼل، یا په هغه کې کوم عیب لټول، او یا هم پر هغه پورې ملنډی وهل، ایمان له منځه وړي.

## ﴿ عقیده ﴾

د قرآن او د حدیث ښکاره او څرگنده معنی نه منل، او هغه ته په خپله خوښه، له خپل ځانه کوم بله معنی جوړول، بې دیني ده.

## ﴿ عقیده ﴾

د گناه له حلال گڼلو څخه ایمان له منځه ځي. لمری باید د گناه خواته لاړ نه شو، خو که چېرې څوک د بدبختی له امله په گناه اخته شو، نو هرو مرو دې هغه گناه، گناه وگڼي، او د هغه ناوړه توب دې له خپل زړه څخه ونه باسي، کله نو له خپل ایمان څخه دې لاس واخلي.



## ﴿ عقیده ﴾

گناه که هر خومره درنه او لویه وي، ترخو پورې چې گناهکار کس هغه بدگني، ایمان يې د گناه له امله له منځه نه ځي، خو هرو مرو کمزوری کيږي.

## ﴿ عقیده ﴾

له متعال خدای ﷻ څخه بې وېرې کېدل او یاد هغه له رحمت څخه بې هیلې کېدل کفر دی. یعنی که څوک داسې وگني چې د آخرت په ورځ هرو مرو لوړ مقام ور په برخه کيږي او له سزاسره به نه مخامخ کيږي یا که څوک د نا هیلېتوب له امله داسې يقين وکړي چې په آخرت کې به هېڅکله ونه بښل شي، دا درست کفري اغلاط دي. مسلمان باید د هیلې او وېرې تر منځ وي.

## ﴿ عقیده ﴾

له چا څخه د غيبي (له سترگو څخه د پټو) حالونو په هکله پوښتنه او پر هغه باندې يقين کول، کفر دی.

## ﴿ عقیده ﴾

مونږ باید داسې عقیده ولرو چې له الله ﷻ څخه پرته، پر غيبي حالونو باندې هېڅوک هم نه پوهېږي.

البتہ ڄيئي غيبي (له سترگو څخه پٽ) کارونه انبياؤ او د الله ﷺ استازو ته د وحی په واسطه، او لياؤ ته دکشف او الهام په واسطه، او عامو خلکو ته دقرائنو او ننبو په واسطه څرگنديږي، خو دې شيانو ته غيب نه ويل کيږي، بلکه دا شيان انباء الغيب (له غيبي شيانو څخه خبر ورکول) دي.

### عقیده

چا ته دهغه دنوم په اخیستلو سره کافر ويل او یا لعنت کول<sup>۱</sup> لویه گناه ده. البتہ داسې ویلای شو چې پر ظالمانو دې لعنت وي او یا پر درواغجنو دې لعنت وي.

خو پر هغو کسانو باندې چې الله ﷻ او دهغه رسول ﷺ دهغو دنوم په اخیستلو سره لعنت ویلي دي یا مونږ ته یې دهغوی له کفر څخه خبر راکړی دی، لعنت ویل او ملعون ویل گناه نه ده.

### د نبوت حقیقت



«نبي» هغه انسان ته ويل کيږي چې د متعال خدای ﷻ له لوري مبعوث شوی وي او له خطا څخه معصوم وي او لاروي یې فرض وي. يعنې دا چې پیغمبر هغه انسان دی چې د الله ﷻ له لوري استول شوی وي،

---

<sup>۱</sup> لعنت د الله ﷻ له رحمت څخه د ليرې والی په معنی ده. په پورتنی متن کې د لعنت معنی دا ده چې څوک داسې دعا وکړی د الله ﷻ لعنت دې پر پلانی وی، او یا الله ﷻ دې پلانی لعنت کړی.

له لویو او وړو گناهونو څخه سپېڅلی وي ، او د هغه لاروي پر خلکو باندې فرض وي .

له انبیاء او پیغمبرانو څخه پرته ، بل انسان ته د پورتنیو صفتونو ثابتول که څه هم د «نبي» او د پیغمبر الفاظ ورته ونه کاروي ، کفر دی .

### ﴿ پاملرنه ﴾

«نبي» او پیغمبر تل نارینه وي . ښځه هېڅکله د پیغمبر په توگه نه استول کیږي او د پېریانو لپاره هم پیغمبر له انسانانو څخه استول کیږي . نبوت وهبي دی یعنې د متعال خدای ﷻ ورکړه ده . هېڅوک د خپل ډیر عبادت او د خپلې هڅې په واسطه «نبي» کېدلای نشي او نه هم د نبي مقام ته رسېدلای شي .

### ﴿ د نبوت رښتولي ﴾



له حضرت آدم عليه السلام څخه تر حضرت محمد صلى الله عليه وسلم پورې هر څومره پیغمبران چې راغلي دي ، ټول پر حقه او رښتوني دي .

### ﴿ د نبوت دوام ﴾



انبیاء عليهم السلام له خپلو مړینو څخه وروسته په خپلو مبارکو قبرونو کې په هم هغه حقيقي صورت سره چې له خپلو مړینو څخه مخکې او په خپل ظاهري مبارک ژوند کې نیان او رسولان و ، انبیاء او رسولان دي .

البته اوس د نورو انبیاؤ شریعتونه منسوخ شوي دي او د قیامت تر ورځې پورې د ژغورنې لاره یوازې د حضرت محمد مصطفی ﷺ شریعت دی.

## ﴿ د نبوت پای ته رسېدل ﴾



حضرت محمد مصطفی ﷺ وروستی پیغمبر او نبی دی. داسې عقیده لرل چې په نړۍ کې اوس مهال کوم ډول نبوت دوام لري، کفر دی.<sup>۱</sup>

## ﴿ د انبیاؤ عظمت ﴾



د کائناتو د مخلوقاتو په منځ کې تر ټولو لوړ مقام د انبیاؤ ﷺ مقام دی. ځینې انبیاؤ پر ځینو نورو غوره دي. او حضرت رسول اکرم محمد مصطفی ﷺ له ټولو انبیاؤ څخه غوره، اعلی او د ټولو انبیاؤ سردار دی.

---

<sup>۱</sup> د قیامت تر ورځې پورې نه حقیقی پیغمبر او نه هم بروزی (ظلی) پیغمبر راځی او آنحضرت ﷺ د قیامت تر ورځې پورې د انسانانو او د پیریانو پیغمبر دی. هر چا چې له آنحضرت ﷺ څخه وروسته د نبوت ادعا وکړه، درواغجن او کافر دی. لکه څرنګه چې میرزا غلام احمد قادیانی (او بهاء الله) د بروزی نبوت ادعا کړې وه، دوی او د دوی لاروی له همدې امله کافران دي. له قادیانیانو او بهائیانو سره نکاح د هغوی د کفر له امله حرامه ده. قادیانیان د احمدیه، اهل قرآن او لاهوری جماعت په نامه هم یادېږي.

## ﴿ رسالت سپکاوی ﴾



د انبیاؤ په شان کې هر ډول بې ادبي او گستاخي يا د انبیاؤ ﷺ په شان کې گستاخي جايز گڼل کفر دی. د بېلگې په توگه که چېرې څوک ووايي چې حضرت محمد ﷺ پر مونږ باندې دومره فضيلت لري چې مشر وروړ يې پر خپل کشر وروړ لري، دغه خبره کفر او بې ديني ده.

## ﴿ د انبیاؤ خوب ﴾



د انبیاؤ سترگې د خوب پر مهال بيديري، خو د دوی زړونه بيا هم وينس وي او پر همدې بنسټ، د انبیاؤ خوب هم د وحی په حکم کې راځي او د هغوی اودس له خوب سره سره پر خپل ځای پاته وي.

## ﴿ د انبیاؤ ژوند ﴾



درست انبياء ﷺ په خپلو مبارکو قبرونو کې له دنیوي جسمونو سره او د روح له تړاو سره سره، له دنیوي لوازمو څخه پرته، او پرته لدې چې په کوم عمل باندې مکلف وي، ژوندي دي. او دغه ژوند د مختلفو اړخونو په اعتبار

سره مختلف نومونه لري. د بېلگې په توگه، دنيوي ژوند، جسماني ژوند،  
حسي ژوند، برزخي ژوند او روحاني ژوند.

## ﴿ رسول مقبول ﷺ يادول ﴾



د هغو حالاتو او واقعاتو يادونه چې له جناب حضرت محمد مصطفيٰ ﷺ  
سره لږ تړاو لري، خورا په زړه پورې او مستحبه ده.

## ﴿ د نبي کریم ﷺ د سپېڅلي روضي د زيارت غوره والی ﴾



د ځمکې هغه برخه چې د نبي کریم ﷺ له مبارک جسم سره نښتې ده، د  
کائناتو له درستو ځايونو څخه څه، چې له کعبې، عرش او کرسی څخه هم  
غوره ده.

## ﴿ پاملرنه ﴾

د سپېڅلي روضي د زيارت پر مهال، د نبي کریم ﷺ د مبارکې څېرې خوا  
ته مخ گرځول او درېدل، د رسول الله ﷺ د روضي د زيارت له آدابو څخه ده،  
او په همدې حالت کې دعاء غوښتل غوره او مستحبه ده.

## ﴿ د مدینې منورې سفر ﴾



مدینې منورې ته د سفر پر مهال، نبوي جومات او سپېڅلو ځایونو ته د تلو په موخه نیت کول غوره دی او اجر او ثواب لري. البته د سفر پر مهال، په ځانگړې ډول د حضرت رسول اکرم ﷺ د سپېڅلې روضې د زیارت په موخه نیت کول ډیر غوره دي، ځکه چې په دې کار کې د آنحضرت ﷺ درناوی خورا ډیر دی.

## ﴿ درود او سلام ﴾



پر حضرت رسول الله ﷺ درود او سلام ویل، پر مونږ باندې د هغه مبارک حق دی او خورا ډیر اجر او ثواب لري. پر حضرت رسول الله ﷺ باندې زیات درود او سلام، آنحضرت ﷺ ته د نږدې کېدلو او د هغه مبارک د شفاعت د لاسته راوړلو ډیره لویه وسیله ده. ډیر غوره درود هم هغه درود دی چې الفاظ یې له آنحضرت ﷺ څخه نقل شوي دي. تر ټولو غوره درود ابراهیمي درود دي.

### ﴿ پاملرنه ﴾

په ټول ژوند کې د یو ځل لپاره پر نبی کریم ﷺ باندې درود او سلام ویل پر انسان باندې فرض دی. او کله چې په کوم مجلس کې آنحضرت ﷺ یاد شي، په هغه مجلس کې د یو ځل لپاره درود او سلام ویل واجب دی. او هر ځل چې د رسول اکرم ﷺ نوم یادېږي، پر هغه مبارک باندې درود او سلام ویل مستحب دی.

### ﴿ د عملونو وړاندې کیدل ﴾



د امت نبی او بدې کړنې آنحضرت ﷺ ته د هغه مبارک په مبارکه روضه کې، په لنډه توګه وړاندې کېږي.

### ﴿ د استشفاع مسئله ﴾



د آنحضرت ﷺ مبارک قبر ته حاضریدل او له هغه مبارک څخه د شفاعت غوښتنه او داسې ویل چې ای د الله ﷻ رسوله! د الله ﷻ په وړاندې زما شفاعت وکړه تر څو ما وښيي، جایزه ده.



## ﴿ د معجزې حقيقت ﴾



لکه څرنگه چې معجزه د متعال خدای ﷻ هغه کار دی چې د پیغمبر (نبي) په لاس څرگندېږي او پیغمبر په یوازې ډول پکې کوم اختیار نلري، نو هغه شرک گڼل او له هغه څخه انکار کول او یا هم له معجزې څخه په خپل غلط گومان او پوهې سره داسې مطلب اخیستل چې انبیاء او پیغمبران کل مختاره او د مطلق قدرت څښتنان دي، واره غلط عقاید دي.

## ﴿ د انبیاءو معجزې ﴾



د انبیاءو ﷺ معجزې حقی دي. د بېلگې په توگه، په مار باندې د حضرت موسی ﷺ د امساء بدلون، د حضرت عیسی ﷺ په لاس د مرو ژوندي کېدل او د حضرت محمد مصطفی ﷺ په اشارې سره د سپوږمۍ توتې کېدل.

## ﴿ د نبوت د علومو عظمت ﴾



هر نبي په خپله زانه کې پر سپیڅلي شریعت باندې تر ټولو پوه او عالم کس دی او د نبوت ټول لازمه علوم هر پیغمبر ته ورکول کېږي. څرنگه چې

آنحضرت ﷺ رومبني او وروستنی پیغمبر دی، نو هغه ته رومبني او وروستني علوم او له ټولو مخلوقاتو څخه ډیر علم ورکړل شوی دی.

### ﴿ د نبوت سپکاوی ﴾



داسې عقیده لرل چې گواکې د پلان کس علم د حضرت رسول اکرم ﷺ له علم څخه ډیر دی، یا د نبوت علوم د نورو علومو او فنونو په پرتله ناخیزه دي، او یا هم د علم دین لپاره د دین علماء ته سپکاوی کول، ټول کفر دي او کفر شمېرل کېږي.

### ﴿ ملائکې او فرېستې ﴾



متعال خدای ﷻ ملائکې له نور څخه جوړې کړي دي. ملائکې زمونږ له سترگو څخه پټې دي. دوی نه نارینه دي او نه هم بنځې دي. د کومې دندې په سرته رسولو چې متعال خدای ﷻ هغوی گمارلي دي، دوی یې ترسره کوي او په هغه دنده کې د الله تعالی ﷻ نافرمانی نه کوي.

د هغوی شمیر یوازې الله ﷻ ته معلوم دی او بس. خو لدوی څخه څلور  
ملکې مشهورې او الله تعالیٰ ﷻ ته ډیرې نږدې دي: حضرت جبرائیل عليه السلام.  
حضرت میکائیل عليه السلام. حضرت اسرافیل عليه السلام. حضرت عزرائیل عليه السلام.<sup>۱</sup>

### ﴿ فایده ﴾

انسانانو ته استول شوي پیغمبران، ملائکو ته له استول شوو پیغمبرانو  
څخه غوره دي او ملائکو ته استول شوي پیغمبران له نورو ملائکو او له  
انسانانو څخه غوره دي او عامې ملائکې له عامو انسانانو څخه غوره دي.

### ﴿ آسماني کتابونه ﴾



هر هغه کتاب چې متعال خدای ﷻ په یوه زمانه کې په خپل پیغمبر باندې  
نازل کړی وو، حق او رښتیا وو. څرنگه چې متعال خدای ﷻ پر حضرت  
موسی عليه السلام باندې تورات نازل کړ، پر حضرت داود عليه السلام باندې یې زبور، پر  
حضرت عیسی عليه السلام باندې یې انجیل او پر حضرت محمد مصطفی عليه السلام  
باندې یې قرآن مجید نازل کړ.

<sup>۱</sup> جبرئیل هغه ملکه ده چې انبیاء ته وحی راوړی او میکائیل هغه ملکه ده چې د مخلوقاتو د  
رزق او روزی د انتظام واکې ده په لاس کې دی. حضرت عزرائیل عليه السلام د مخلوقاتو د روح  
اخیستنې دنده لری او هغه ته «ملک الموت» هم وایي. حضرت اسرافیل عليه السلام په شپیلۍ کې په  
پو کولو باندې مأمور دی.

البته ځينې آسماني کتابونه منسوخ شوي دي او اوس مهال له آسماني کتابونو څخه يوازې قرآن مجيد د قيامت تر ورځې پورې واجب الاتباع او د ژغورنې وسيله ده او بس.

### ﴿ د قرآن رېښتوالی ﴾



د فاتحې له سورې څخه د والناس تر سورې پورې د قرآن مجيد هر ټکي خوندي (ساتل شوی) دی. يوازې د قرآن مجيد له يوې کلمې څخه نه، بلکې د قرآن له يوه توري څخه انکار او يا دهغه په هکله د تحريف عقیده لرل، کفر دی.

### ﴿ صحابه کرام ﴾



صحابي هغه کس ته ويل کېږي چې د ايمان په حالت کې يې حضرت رسول اکرم ﷺ ليدلی وي او په همدې حالت کې يې له نړۍ څخه سترگې پټې کېږي وي.

صحابه کرام رضي الله عنهم د حق او رېښتولۍ معيار دي. يعنې هغه عقايد او اعمال د منلو وړ دي چې د صحابه کرامو د عقائدو او عملونو پر بنسټ وي. د صحابه کرامو رضي الله عنهم مقام له دې څخه ډير لوړ دی چې پر هغو باندې کوم ډول نيوکه وشي او هغوی د قبر او د آخرت له هر ډول عذاب څخه خوندي دي.

هغوی معصوم ندی خو هرو مرو محفوظ (خوندي) دي. يعنې دا چې د دوی هر ډول گناه بښل شوېده او هغوی يقيناً جنتيان دي. انبياء عليهم السلام له گناه څخه معصوم دي او صحابه کرام رضي الله عنهم له خطاء څخه خوندي (محفوظ) دي. د معصوم معنی دا ده چې متعال خدای جل جلاله نه پرېږدي ترڅو له پيغمبر څخه يې کومه گناه صادره شي او له خطا څخه د خونديتوب معنی دا ده که چيرې له صحابي څخه کومه گناه صادره شي، خدای جل جلاله هغه گناه دده په عملنامه کې نه پرېږدي.

### ﴿ له صحابه و او اهل بيت رضي الله عنهم سره مينه ﴾



له صحابه و او اهل بيت رضي الله عنهم سره مينه، له حضرت رسول الله صلى الله عليه وسلم سره د مينې نښه ده او له صحابه و او اهل بيت رضي الله عنهم سره کينه او کرکه لرل يا له دوی څخه له يو سره مينه لرل او له بل سره کرکه لرل، له حضرت رسول الله صلى الله عليه وسلم سره د کينې او بغض نښه ده.

### ﴿ د حق او رښتنولۍ معيار ﴾



صحابه کرام رضي الله عنهم د درست امت لپاره د حق او رښتنولۍ معيار دي. يعنې کوم عقائد او مسائل چې د صحابه کرام رضي الله عنهم د عقائدو او مسائلو پر بنسټ

وي، حق دي او كوم عقائد او مسائل چې د صحابه كرام رضي الله عنهم د عقائدو او مسائلو پر بنسټ نه وي، باطلې دي او له گمراهي څخه پرته بل څه نه دي.

### ﴿ د امهات المؤمنین رضی الله عنهن عفت ﴾



د حضرت رسول الله صلى الله عليه وسلم د اهل بیت یعنی په ځانگړی ډول د امهات المؤمنین رضی الله عنهن په هکله دهغوی د ایمان او عفت لړلو عقیده اړینه ده.

### ﴿ د صحابه وو رضي الله عنهم مقام ﴾



له انبیاؤ څخه وروسته، په انسانانو کې لاندیني لویان، د لاندیني ترتیب پر بنسټ، تر ټولو لوړه مرتبه لري:

﴿ ۱ ﴾ د خلافت د ترتیب پر بنسټ راشده خلفاء: یعنی حضرت

ابوبکر رضي الله عنه، حضرت عمر رضي الله عنه، حضرت عثمان رضي الله عنه او حضرت علی رضي الله عنه.

﴿ ۲ ﴾ عشره مبشره<sup>۱</sup>

﴿ ۳ ﴾ اصحاب بدر

﴿ ۴ ﴾ اصحاب بیعت رضوان

<sup>۱</sup> حضرت ابوبکر رضي الله عنه، حضرت عمر رضي الله عنه، حضرت عثمان رضي الله عنه، حضرت علی رضي الله عنه، حضرت طلحه رضي الله عنه، حضرت زبیر رضي الله عنه، حضرت سعد بن ابی وقاص رضي الله عنه، حضرت سعید بن زید رضي الله عنه، حضرت عبدالرحمن بن عوف رضي الله عنه او حضرت ابو عبیده بن جراح رضي الله عنه.

﴿٥﴾ د مکې د سوبې گډون کوونکي.

﴿٦﴾ هغو اصحاب کرامو چې د مکې له سوبې څخه وروسته اسلام غوره کړ.

دايمان لرونکو هر څومره صفتونه چې په قرآن مجيد کې راغلي دي، ددې ټولو صفتونو تر ټولو وړانديني او تر ټولو غوره مصداق صحابه کرام دي. ﷺ

### ﴿موجوده راشده خلافت﴾



له حضرت رسول اکرم ﷺ څخه وروسته، له ځند څخه پرته ددې امت لمرنې ځای ناستی (خلیفه) حضرت ابوبکر صدیق رضی الله عنه دی. دویم خلیفه حضرت عمر فاروق رضی الله عنه، دریم خلیفه حضرت عثمان رضی الله عنه او څلورم خلیفه حضرت علي مرتضی رضی الله عنه دی. دغه څلور واړه لویان راشده خلفاء دي او د دوی د خلافت زمانې ته دراشده خلافت دوره ویل کیږي.

د استخلاف په آیه کې چې د کوم خلافت وعده ورکړل شوې وه، له حضرت ابوبکر صدیق رضی الله عنه څخه پیل او په حضرت علي مرتضی رضی الله عنه پای ته رسېږي. نو د راشده خلافت له دورې څخه مراد د څلورگونو

---

وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ وَلَيُمَكِّنَنَّ لَهُمْ دِينَهُمُ الَّذِي ارْتَضَى لَهُمْ وَلَيُبَدِّلَنَّهُمْ مِّنْ بَعْدِ خَوْفِهِمْ أَمْنًا يَعْبُدُونَنِي لَا يُشْرِكُونَ بِي شَيْئًا وَمَنْ كَفَرَ بَعْدَ ذَلِكَ فَأُولَٰئِكَ هُمُ الْفَاسِقُونَ ﴿النور: ٥٥﴾

خلفاء عليه السلام د خلافت دوره ده. دامير معاويه رضي الله عنه د خلافت دوره د عادلانه خلافت دوره ده.

### ﴿صحابه وو شخړې﴾



د صحابه وو رضي الله عنهم په شخړو کې حضرت علي رضي الله عنه پر حقه وو او دده مخالفين پر خطاء وو. خودغه خطا عنادي خطا نه وه بلکه اجتهادي خطا وه، او پر اجتهادي خطا د دوی گرم گڼل جايز ندي، د دوی پر اجتهادي خطا باندې چوپتيا واجبه ده. په سپيڅلي حديث کې پر اجتهادي خطا د يو اجر وعده ورکړل شوې ده.

### ﴿حضرت حسين رضي الله عنه پر حقه وو﴾



د حضرت حسين رضي الله عنه او د يزيد په شخړو کې، حضرت حسين رضي الله عنه پر حقه وو. د يزيد حکومت نه راشده خلافت وو او نه هم عادلانه خلافت، او حضرت معاويه رضي الله عنه چې د يزيد پلار وو، د خپل ځوی يزيد له عملي فسق څخه بري دی.



## ﴿ د الله ﷻ دوستان (اولياء الله) ﴾



### ﴿ ولي ﴾

«ولي» هغه چا ته ويل كېږي چې له گناهونو څخه ډډه وكړي. د ولي بنسټيزه نېټه، له سنت څخه لاروي ده. هر څوك چې تر ټولو ډير د سنت پابند وي هومره لوی ولي دی. له ولي څخه د كرامت او كشف څرگنديدل حق دي.

### ﴿ ولايت ﴾

«ولايت» كسبې دی. (لاس ته راوړل كېږي). هر انسان له عبادت كولو سره كولاى شي د متعال خدای ﷻ ولي شي. ولايت د كشف او الهام پر بنسټ نده، بلكې د تقوى او له سنت څخه د لاروي پر بنسټ ده.

## ﴿ د اولياؤ كرامتونه ﴾



د اولياؤ كرامات حق دي. نو څرنگه چې كرامت د متعال خدای ﷻ هغه كاردى چې د ولي پر لاس څرگنديږي او د «ولي» واک او اختيار په يوازې

ډول په کې کوم دخالت نلري، نو دکرامت شرک گڼل او يا له هغه څخه انکار کول غلط دي. همداسې له کرامت څخه په خپل غلط گومان او پوهې سره داسې مطلب اخیستل چې اولياء الله گواکې په يوازې ډول دا اختياراتو لرونکي دي، ناسمه عقیده ده.

که چېرې له تقوی نه لرونکي کس څخه کوم خارق العاده کار صادر شو، دې کار ته کرامت نه بلکې استدراج ويل کېږي. کرامت د متعال خدای ﷻ له لوري څخه دی او استدراج د شيطان له لوري څخه دی.

### ﴿ تصوف يا له باطني ناروغيو څخه تزکيه ﴾



د روحاني ناروغيو پېژندنې او د هغوی درملنې ته «تصوف» ويل کېږي، چې په قرآن مجيد کې له تصوف نه په «تزکيه» او په سپيڅلي حديث کې له هغه نه د «احسان» په نامه تعبير شوی دی.

### ﴿ بيعت ﴾



د عقائدو او عملونو اصلاح فرض ده او ددې موخې لپاره د سمې عقیدې لرونکي، د سنت تابع، له نړۍ سره د مینې نه لرونکي، د آخرت غوښتونکي او د بيعت د اجازې لرونکي شيخ طريقت سره بيعت کول، نه يوازې دا چې مستحبه ده بلکې واجب ته نږدې ده.

## وسيله جائزه ده



متعال خدای ﷻ ته د انبياء ﷺ او د اولياؤ وسيله گرځول ( د بېلگې په توگه داسې ويل چې خدایه د پلانکي پيغمبر او يا د پلاني بزرگ ] په توسل، برکت، طفيل او يا حرمت ] زما دغه دعا قبوله کړه) د هغوی په ژوند کې او هم د هغوی له مړينې څخه وروسته جايزه ده ځکه چې د صالحو کسانو وسيله گرځول په حقيقت کې د هغوی پر بنو عملونو باندې وسيله ده او د صالحو عملونو وسيله گرځول د امت په اتفاق سره جايزه ده.

## پېريان



متعال خدای ﷻ له اور څخه داسې مخلوق پيدا کړی دی چې هغوی ته «جن» وايي. د هغوی په منع کې بڼه او بد خلک شتون لري. او «جنات» يا پېريان هم د انسانانو په څېر په شرعي احکامو باندې مکلف دي او له مړينې څخه وروسته د انسانانو په څېر ثواب يا عذاب ويني. د پېريانو په منع کې هېڅ پيغمبر مبعوث شوی نه دی.

له پېريانو څخه خورا نامتو او پيژندل شوې څېره لعين ابليس دی. ملائکې او پېريان که څه هم زمونږ له سترگو څخه پټ دي، خو بيا هم ددوی

په شتون باندې ایمان لرو، ځکه چې متعال خدای ﷻ په قرآن مجید کې او حضرت رسول الله ﷺ په خپلو سپېڅلو احادیثو کې له هغوی څخه یادونه کړې ده.

## ﴿ اجتهاد او تقلید ﴾



د دین بشپړه عملي بڼه د مجتهد اجتهاد او د مجتهد پر اجتهاد باندې عمل کول یعنې تقلید دی، نو مطلق اجتهاد او مطلق تقلید د دین له اړتیاوو څخه دی، چې له هغه څخه انکار کفر دی. البته د څلورگونو امامانو (امام اعظم ابو حنیفه النعمان بن ثابت رضی الله عنه، امام مالک بن انس رضی الله عنه، امام محمد بن ادریس شافعی رضی الله عنه، او امام احمد بن حنبل رضی الله عنه) له ټاکل شوي فقهي او تقلید څخه انکار گمراهي ده.

څرنگه چې حق د اهل سنت او جماعت په څلورگونو (حنفي، مالکي، شافعي، حنبلي) مذهبونو پورې منحصره ده، نو د نفس او هوا پرستي په دې زمانه کې ددې څلورگونو امامانو تقلید واجب دی.

## ﴿ پاملرنه ﴾

مؤنبر او زمونږ ټول مشايخ، په ټولو اصولو او فروعاتو کې د حضرت امام اعظم ابو حنیفه رضی الله عنه مقلدین دي.

## ﴿اعتقادي او اجتهادي اختلاف﴾



اعتقادي اختلاف د امت لپاره زحمت دی او د مجتهدینو اجتهادي اختلاف د امت لپاره رحمت او د مقلدینو او مجتهدینو لپاره د اجر او ثواب وړ ګرځي. سم اجتهاد دوه اجرونه لري او ناسم اجتهاد پدې شرط سره چې اجتهاد کونکي د اجتهاد وړتیا ولري، د یو اجر لرونکي دی.

## ﴿خلورګوني اصول﴾



د اسلام د سپېڅلي دین د عملونو، احکامو او جامعیت لپاره د دې څلورو اصولو یعنې کتاب الله، د رسول الله ﷺ سنت، د امت اجماع او د شرعي قیاس منل اړین دي او ددې څلورګونو اصولو څخه ثابت شوي مسائلو ته «فقه» وايي او له دې څخه انکار کول، له حدیث څخه د انکار کولو په څېر د دین د تحریف له لویو اسبابو څخه دي.

## ﴿د الله ﷻ په لاره کې جهاد﴾



د اسلام د سپېڅلي دین له دښمنانو سره مسلحانه جګړې او د اسلام د سپېڅلي دین د سرلوري لپاره له خپل ځان او مال څخه تېرېدلو ته د الله ﷻ په

لاره کې جهاد ( فی سبیل الله جهاد ) وایي. د الله ﷺ په لاره کې جهاد د اسلام د سپېڅلي دین سرلوری، د دین ساتنه، د دین نافذیدل، د دین بقاء، د مسلمانانو د عزت او عظمت، او د مسلمانانو د ځان، مال، قدر او شوکت ساتنه ده.

متعال خدای ﷺ د توبې په سوره کې فرمایي:

**إِنَّ اللَّهَ اشْتَرَى مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْجَنَّةَ يُقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ.**

ژباړه: بېشکه چې الله له مؤمنانو څخه ددوی نفسونه او ددوی مالونه پېرودلي (آخستلي) دي. (چې خپل ځان او مال په جهاد کې بنسدي (قربانوي) په عوض ددې چې بېشکه شته (په بدل ددغه جهاد) دوی ته جنت، (دغه پېرودل) په دې شان دی چې دوی د الله په لاره کې جنگونه کوي، نو (کله) وژني مؤمنان دا (کفار) او (کله د کفارو له لورې) وژل کېږي دغه مؤمنان. ۱۱۱ آیه.

الله ﷺ د صف په سوره کې فرمایي:

**إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفًّا كَأَنَّهُمْ بُنْيَانٌ مَرْصُورٌ.**

ژباړه: بېشکه الله ﷺ خوښوي هغه کسان چې دده (د دین) په لاره کې په صف تړونکي ډول سره داسې جهاد کوي گواکې د پولادو په څېر تینګ ولاړ دي. ۳ آیه.

حضرت رسول الله ﷺ فرمایي:

**مَنْ قَاتَلَ فِي سَبِيلِ اللَّهِ فَوَاقٍ نَاقَةٍ وَجَبَتْ لَهُ الْجَنَّةُ.**

ژباړه: هر څوک چې د څو دقیقو په اندازه د الله ﷻ په لاره کې جهاد وکړي،  
جنت ورته واجب گرځي.<sup>۱</sup>

حضرت رسول اکرم ﷺ په خپله او ه ویشته ځله د جهاد په موخه سفر ته  
تللی دی، او هیله یې کړېده تر څو د الله ﷻ په لاره کې شهید شي.

## ﴿ جهاد ډولونه ﴾



جهاد پر دوه ډوله دی: اقدامي جهاد او دفاعي جهاد.

## ﴿ اقدامي جهاد ﴾



د کفارو ملکونو ته د لښکر اېستل او له هغوی سره جگړه کولو ته اقدامي  
جهاد وایي. په اقدامي جهاد کې باید لمرې کفارو ته د اسلام بلنه ورکړل  
شي، که چیرې هغوی ونه منله، له هغوی څخه به جزیه وغوښتل شي، او که  
چیرې یې د جزیې له ورکولو څخه (انکار او) ډډه وکړه، له هغوی سره به  
جگړه وشي.

<sup>۱</sup> جامع الترمذی: ۲۳۳/۳ حدیث ۱۶۵۰ أَبْوَابُ فَصَائِلِ الْجِهَادِ، بَابُ مَا جَاءَ فِي فَضْلِ الْغُدُوِّ وَالرَّوَّاحِ  
فِي سَبِيلِ اللَّهِ، سنن ابی داود: ۱۹۵/۴ حدیث ۲۵۴۱ اول کتاب الجهاد، باب فیمن سأل الله تعالی  
الشهادة.

اقدامي جهاد په عادي حالتونو کې کفایي فرض دی او په هغه صورت کې چې امیر المؤمنین فرمان ورکړي ( ټولو خلکو ته په راوتلو باندې امر وکړي )، فرض عین گرځي.

### ﴿ دفاعي جهاد ﴾



که چیرې کافران د مسلمانانو پر ملک حمله وکړي، د هغه ملک پر مسلمانانو باندې د کفارو د حملې دفع کولو ته دفاعي جهاد وايي. که چیرې د هغه ملک مسلمانان د کفارو د حملې دفع کولو توان ونلري او یا هم توان یې لري، خو لټي کوي . پدې صورت کې ددوی گاونډي مسلمانان باید د کفارو حمله دفع کړي. دفاعي جهاد فرض عین دی.

### ﴿ د جهاد روزنه ﴾



له جهاد څخه مخکې د جهاد روزنه هم اړینه ده. د جهاد روزنه د رسول اکرم ﷺ سنت دی. د قرآن کریم د انفال په سوره کې راغلي دي: **وَأَعِدُّوا لَهُمْ مَا اسْتَطَعْتُمْ مِنْ قُوَّةٍ.**

ژباړه: او (ای مؤمنانو) ددغو ( عهد ماتو ونکو یا د مطلق کفارو ) سره د جهاد لپاره څومره چې توانیږی، قوت ( د جنگ اسباب ) راټول کړئ. ۶۰ آیه.



الله ﷻ دې مونږ ټولو ته د جهاد توفيق عطا کړي او د جگړې په ميدان کې دې شهادت زمونږ په برخه کړي. آمين.

## ﴿مړگ او له مړگ څخه وروسته ژوند﴾



کله چې انسان مري، هغه په يو ځای کې ښخېږي. هغه ځای ته «قبر» ويل کېږي. که چيرې کوم مړی په اور و سيزي يا په اوبو کې ډوب شي او يا هم هغه کوم حيوان و خوري، دده روح به دده د بدن له ذراتو سره که په هر ځای کې وي يو ځای کړل شي او هم هغه ځای به ورته «قبر» وگرځول شي. په قبر کې د نکير او منکر په نامه دوې ملکې د پوښتنې لپاره راځي او له مړي څخه درې پوښتنې کوي.

﴿١﴾ «مَنْ رُبِّكَ»، خدای دې څوک دی؟

﴿٢﴾ «مَنْ نُبِيَّكَ»، پيغمبر دې څوک دی؟

﴿٣﴾ «مَا دِينُكَ»، دين دې څه دی؟

هر انسان چې پورتنیو دريو پوښتنو ته سم ځواب ورکړ، په قبر کې به سکون او هوساينه ومومي او له جنت څخه به يوه کړکۍ ورته خلاصه شي او قبر به يې ورته د جنت له باغچو څخه يوه باغچه وگرځول شي.

او هر چا چې پورتنیو دريو پوښتنو ته سم ځواب ورنکړ، قبر به يې تنگ او ورته د جهنم له کندو څخه يوه کنده وگرځول شي. حضرت رسول الله ﷺ فرمايلي دي:

**إِنَّمَا الْقَبْرُ رَوْضَةٌ مِنْ رِيَاضِ الْجَنَّةِ أَوْ حُفْرَةٌ مِنْ حُفْرِ النَّارِ.**

يعني قبر د جنت له باغچو څخه يوه باغچه يا د دوڅرخ له کندو څخه يوه کنده ده.<sup>١</sup>

## ﴿ قِيَامَت ﴾



کله چې متعال خدای ﷻ اراده وکړي ترڅو پورې دغه نړۍ له منځه یوسي، حضرت اسرافیل ؑ ته حکم کوي ترڅو په شپېلۍ کې پو وکړي. د شپېلۍ آواز به په لمړي ځل ډیر سپک او د خوښې وړ وي، خو ورو ورو ډیر بېرې او د ډیر لوړ آواز له امله به یې ټول انسانان، پیربان، څاروي، الوتونکي او نور حیوانات په حیرانۍ او سرگردانۍ سره هرې خواته منډې وهي. او کله چې د شپېلۍ آواز لوړېږي، ټول مړي آسمان به وشلېږي او ستوري به له منځه ولاړ شي، او د متعال خدای ﷻ له ذات څخه پرته هېڅ څیز نه پاته کېږي.

د یو څه مودې له تېرېدلو څخه وروسته الله ﷻ حضرت اسرافیل ؑ بیا ژوندی کوي او هغه ته امر کوي ترڅو شپېلۍ پو وکړي چې دا ځل به د شپېلۍ د پو کېدلو له امله ټول مخلوقات بیا ژوندي کېږي او مړي به له خپلو قبرونو څخه پاڅېږي. دغه ورځ د قیامت ورځ ده او پدې ورځ کې به هر بنده د خدای تعالیٰ په وړاندې حاضرېږي او له هغه سره به خبرې وکړي. د بنده او د الله ﷻ په منځ کې به هېڅ ژباړونکی نه وي.

<sup>١</sup> جامع الترمذی: ٤/٦٣٩ حدیث ٢٤٦٠، أَبْوَابُ صِفَةِ الْقِيَامَةِ وَالرَّقَائِقِ وَالْوَرَعِ

کوم عملونه چې په نړي کې يې ترسره کړي وي، د هغه مخ ته راوړل کېږي او له هغو څخه بايد ځواب ورکړي. د انسان هر عمل د الله ﷻ په علم، لوح محفوظ او دکراماً کاتبين په دفتر و نو کې ثبت دي.

څرنگه چې تيبپ «ضبط کونکي» د انسان غږ ضبطوي، همداسې ځمکه هم د انسان هر عمل ثبتوي او د قيامت په ورځ به ټول راوباسي او گواهي به ورکوي چې دغه انسان په پلانکي وخت او په پلانکي ځای کې دغه «ښه يا بد» کار ترسره کړی و. د انسان د بدن غږي به هم په هغه ورځ کې د ژبې بيان ولري، او هغه به د انسان په حق کې او يا د هغه پر خلاف شهادت ورکوي.

حضرت رسول اکرم ﷺ به په هغه ورځ شفاعت کوي. او دغه سعادت به د هغو کسانو په برخه کېږي چې د آنحضرت ﷺ رښتوني لارويان و. لار ورک خلک به لدې سعادت څخه محروم او بې نصيبه وي.

په هغه ورځ به ميزان (تله) کېښودل شي او عملونه به پر هغه تلل کېږي، او د صراط پل به د دوزخ پر سر وي چې له ويښته څخه به نازکه او له توري څخه به تېره وي او هر څوک به له هغه څخه تېرېږي. د هر چا چټکتيا (سرعت) به د هغه د عملونو پر بنسټ وي. د قيامت ورځ ددې نړي له پنځوسو زرو کلونو سره برابره ده. په هغه ورځ به مرگ د پسه په څېره کې راوستلی شي او ذبح به شي. دا ددې ښه ده چې لدی څخه وروسته به هېڅوک نه مري. د جنت او د دوزخ اوسېدونکي به د تل لپاره ژوندي وي.

دغه ورځ د پرېکړې ورځ ده او له پرېکړې څخه وروسته به د جنت وړکسان جنت ته، او د دوزخ وړکسان د دوزخ ته ځي.

## ﴿ د قیامت وړې نښې ﴾



د قیامت وړې نښې هغه نښې دي چې ځینې یې ډیره موده مخکې منځته راغلي دي، ځینې نور یې د منځته راتلو په حال کې دي او ځینې نور به یې د قیامت د لویو نښو تر رامنځته کېدلو پورې څرگندېږي. د قیامت وړې نښې ډیرې دي، خو څو نښې یې په لاندې ډول دي:

﴿ شپانه به د ویاړ او ډول لپاره لور پورېزې ودانۍ جوړوي. ﴾

﴿ ظلم او ستم به ډیرېږي. ﴾

﴿ شرم او حیا به له منځه ځي. ﴾

﴿ شراب به د شربت، سود به د تجارت او رشوت به د ډالۍ په

نامه ونومول شي.

﴿ علم به پورته کړل شي او جهالت به عام شي. ﴾

﴿ چارواکي به د مسلمانو بیت المال لوټ کړي. ﴾

﴿ زکات به مالیات وگڼل شي. ﴾

﴿ دین به د دنیا د لاسته راوړلو لپاره وکارول شي. ﴾

﴿ خاوند به له خپلې ښځې څخه اطاعت کوي او دخپلې مور

نافرماني به کوي.

﴿﴾ انسان به له خپل ملگري سره مينه کوي، او له خپل پلار سره  
بې پروايي.

﴿﴾ ذليل او فاسق کسان به د ملکونو واکمنان شي.

﴿﴾ سندرغاړې ښځې به ډيرې نامتو شي.

﴿﴾ خلک به د خدای تعالیٰ ﷻ په جوماتونو کې په هسک غږ سره  
خبرې کوي.

﴿﴾ د شرابو څښل به عام شي.

﴿﴾ هغه کسان چې د امت په وروستنې پړاو کې راځي، پر  
مخکنېو مسلمانانو به لعنت وايي.

﴿﴾ نارينه به د ښځو په شان ورېښميني جامې اغوندي.

﴿﴾ درواغ او کذب به خورا عام شي.

## ﴿﴾ د قيامت لويې نښې ﴿﴾



هغه نښې دي چې حضرت رسول اکرم ﷺ د هغو په هکله فرمايلي دي چې  
دغه به له قيامت سره په نږدې وختونو کې څرگندې شي. د بېلگې په توگه،  
د حضرت مهدي راوتل، د دجال راوتل، له آسمان څخه د سيدنا حضرت  
عيسى بن مريم ﷺ کښته کېدل، د ياجوج او ماجوج او د ارض راوتل او  
داسې نور.

## ﴿ د حضرت مهدي څرگنديدل ﴾

### ﴿ ١ ﴾

د قيامت لمړنۍ لويه نښه د امام مهدي عليه السلام څرگندېدل دي. «مهدي» په لغت كې هدايت شوي كس ته ويل كيږي. د لغوي معنی په اعتبار سره نه يوازې هر هغه عالم ته چې د سم علم لرونكي وي «مهدي» ويلای شو، بلكې هر رښتینی او ثابت قدمه مسلمان ته مهدي ويلای شو، خو له هغه راتلونكي مهدي څخه چې حضرت رسول الله صلى الله عليه وسلم مونږ ته په خپلو احاديثو كې دهغه له څرگندېدلو څخه خبر راكړی دی، چې هغه به په آخره زمانه كې څرگنديږي، يو ځانگړی كس دی، چې د حضرت فاطمې عليها السلام له اولادې څخه به وي او د هغه نوم به محمد او د پلار نوم به يې عبدالله وي. په سيرت كې به له حضرت رسول الله صلى الله عليه وسلم سره ورته وي، د مدينې منورې او سپدونكې به وي او له مكې مكرمې څخه به څرگند شي. د عراق او شام<sup>١</sup> اولياء او ابدال به دهغه په لاس كې بيعت وكړي او هغه زيرمه به چې د كعبې په خونه كې بنځه ده، راوياسې او د مسلمانانو په منځ كې به يې ووېشي. لمړی به په عربي هيوادونو او وروسته به پر ټولې نړۍ حكومت كوي او هغه نړۍ به چې له ده څخه مخكې له ظلم او ستم څخه ډكه وه، له عدل او انصاف څخه ډكه كړي او د محمدي صلى الله عليه وسلم شريعت پر بنسټ به عمل كوي.

<sup>١</sup>شام: د سوريې، اردن، فلسطين او اوسنی اسرائيل د هيوادونو ټولگه پخوا د شام په نامه ياديدله.

د حضرت مهدي په وخت کې به دجال څرگنديږي او په همدغه وخت کې به حضرت عیسیٰ ﷺ د مازدیگر لمانځه سره په نږدې وخت کې له آسمان څخه د دمشق د جومات پر ختیځه مناره باندې کښته کیږي، او د حضرت مهدي شاته به لمونځ کوي. حضرت مهدي به له نصاروا سره جهاد وکړي او قسطنطنیه به فتح کړي.

## ﴿ د دجال راوتل ﴾

### ﴿ ۲ ﴾

د قیامت دویمه لویه نښه د دجال راوتل دي چې له متواترو احادیثو او د امت له اجماع څخه ثابته ده.

دَجَّال له دَجَل څخه اخیستل شوی ده چې لغوي معنی یې ډیر درواغجن، ډیر مکار، ډیر فریبکاره او د حق او باطل گډونکی دي. د لغوی معنی په اعتبار سره هر درواغجن او مکار ته دجال ویلای شو، خو کوم راتلونکی دجال چې په نبوي سپېڅلو احادیثو کې له هغه څخه یادونه شوې ده، یو ځانگړی کافر کس دی چې د یهود له قوم څخه دی او لقب به یې مسیح اَعُوْر وي. پدې لقب سره دده د نومونې لامل دا دی چې هغه به له یوې سترگې څخه روند وي او له مسیح څخه دلته مراد دا دی چې گواکې پر یوه سترگه باندې د لاس د کښېکارلو له امله روند کړی شوی دی. دده د دوو سترگو تر منځ « ک ف ر » لیکل شوي دي.

دجال به لمړی د عراق او شام له منځه څرگنديږي او د پیغمبري دعوی به کوي. بیا به وروسته اصفهان ته راځي او هلته به اويا زره یهودیان له هغه

څخه لاروي کوي. بيا به د خدائي دعوی کوي او په ځمکه کې به فساد اچوي. متعال خدای ﷻ به د خپلو بندگانو د آزمويښې په موخه دهغه په لاس عجيب او غريب کارونو څرگندوي. په پای کې به دجال يو کس مړ کړي او بيا به يې ژوندی کړي او بيا به هود ونيسي ترڅو بيا يې و وژني، خو دا ځل به د هغه پر وژنې برلاسی نشي او پدې ډول به ټولو خلکو ته څرگنده شي چې دی د خپلې خدائي په درسته دعوی کې درواغجن دی.

لمړی دا چې د يوې سترگې روندوالی يې دنه معبوديت څرگند دليل دی. دويم دا چې د دواړو سترگو په منځ کې به يې «ک ف ر» ليکل شوي وي. دريم دا چې قتل کول داسې يو فعل دی چې د بشر په واک کې دی، خو که بيا هم دغه بشري قدرت په کې نه وي چې وکولای شي بل څوک مړ کړي، نو د خدائي دعوی به يې څرنگه رښتيا وي؟ او دا څو ورځې چې مړي دهغه پر لاس ژوندي کېدل، په حقيقت کې د الله ﷻ فعل وو چې يوازې د بندگانو د آزمويښې او د دجال د استدراج لپاره دهغه پر لاس څرگندېدل.

## د دجال د راوتلو وخت:

حضرت مهدي عليه السلام به له څرگنديدلو څخه وروسته له نصارا سره جگړه او جهاد وکړي تر څو پورې چې قسطنطنيه فتح کړي، شام ته به بېرته ستون شي او د دمشق په ښار کې به مېشت او د مسلمانانو دکارونو په انتظام به بوخت شي. دجال به په همدې وخت کې څرگند شي.



دجال به له خپل لښکر سره د ځمکې پر سرگرځي او فساد به رامنځته کوي او د یمن خاورې ته به رسېږي او له هغه ځایه به مکې مکرمې ته مخ کړي، خو ساتندویه ملائکې به له مکې مکرمې څخه ساتنه کوي، ځکه خو هغه د مدینې منورې خواته مخ گرځوي. خو ساتندویه ملائکې د مدینې منورې د ښار په دروازو کې هم شتون لري او دجال نشي کولای ترڅو مدینې منورې ته ننوځي. په پای کې هغه د شام په لور بیرته گرځي او بیا حضرت عیسیٰ ﷺ په داسې حال کې چې دواړه لاسونه یې د دوو ملائکو پر وزرونو ایښي وي له آسمان څخه د دمشق د جامع جومات پر ختیځې منارې باندې کښته کیږي او لعین دجال به وژني څرنگه چې په وروستنی نښه کې بیانېږي.

### ﴿٥٨﴾ د عیسیٰ بن مریم ﷺ کښته کېدل ﴿٥٩﴾

#### ﴿٣﴾

د قیامت دریمه لویه نښه دا ده چې قیامت ته نږدې به حضرت عیسیٰ ﷺ له آسمان څخه کښته کیږي او دجال به وژني. دا امر حق او رښتونی ده، د قرآن مجید له آیاتو، له متواترو احادیثو او د امت له اجماع څخه ثابته ده. پر هغه باندې ایمان راوړل او د هغه تصدیق کول فرض او اړین دی.

د یوې سترگې لرونکی دجال به راوتلی وي. حضرت مهدي ﷺ به د دمشق په جامع جومات کې لمانځه ته چمتووالی نیولی وي چې ناڅاپه به حضرت عیسیٰ ﷺ په داسې حال کې چې خپل دواړه لاسونه یې د ملائکو پر وزرونو ایښي وي له آسمان څخه د دمشق د جامع جومات پر ختیځه

مناره کنبسته کيږي او له لمانځه څخه د فارغيدلو څخه وروسته به له حضرت مهدي سره يو ځای پر دجال يرغل کوي.

د حضرت عيسى عليه السلام په نفس کې به ځانگړی اثر وي او کافران به د هغه مبارک د نفس تاب او توان ونلري. هر کافر ته چې د حضرت عيسى عليه السلام نفس ورسېږي، هم هلته به مري. دجال به حضرت عيسى عليه السلام ته په ليدو سره داسې ويلې شي لکه څرنگه چې مالگه په اوبو کې ويلېږي. حضرت عيسى عليه السلام به دجال څاري او د «بابُ د» نومي سيمه کې به هغه وژني او مسلمانانو ته به دهغه وينه نسيي او د اسلام لښکر به د دجال له لښکر سره چې يهوديان دي، مقابله کوي او هغوی ټول به وژني او په دې ډول به د ځمکې مخ له مردار دجال او له مردارو يهودانو څخه چې دغه ادعا يې لرله مونږ حضرت عيسى بن مريم عليه السلام مخکې وژلی دی، پاکه شي او هغوی به د سر په سترگو وگوري چې حضرت عيسى عليه السلام تر اوسه پورې په آسمان کې ژوندی وو او اوس مهال زمونږ د وژلو لپاره له آسمان څخه ځمکې ته کنبسته شوی دی.

### **حضرت عيسى عليه السلام او حضرت امام مهدي دوه جلاکسان دي:**

له هغو احاديثو څخه چې د مهدي عليه السلام او د حضرت عيسى عليه السلام په هکله راغلي دي درنا ورځې په څېر روښانه ده چې حضرت عيسى عليه السلام او حضرت مهدي عليه السلام دوه جلاکسان دي.

د صحابه کرامو له زمانې څخه تر اوسه پورې هېڅ څوک پدې قائل نه دې چې کوم مسیح چې له آسمان څخه کښته کیږي له حضرت مهدي سره یو کس دي، ځکه چې:

﴿﴾ حضرت عیسیٰ بن مریم علیه السلام د الله جل جلاله نبي او رسول دی، حال دا چې حضرت مهدي به د محمدي امت خلیفه وي، نه نبي او پیغمبر.

﴿﴾ حضرت مسیح بن مریم علیه السلام د بي بي مریم له گېډې څخه، د پلار له لرلو څخه پرته، د حضرت رسول اکرم صلی الله علیه و آله له بعثت څخه شپږ سوه کاله مخکې د بني اسرائیلو په تیر کې زېږېدلی و، حال دا چې حضرت مهدي به د قیامت سره په نږدې وختونو کې، په مدینه منوره کې نړۍ ته سترگې پرانیزي او د پلار نوم به یې عبدالله وي.

﴿﴾ حضرت عیسیٰ علیه السلام د حضرت بي بي مریم ځوی دی، حال دا چې حضرت مهدي د حضرت بي بي فاطمة الزهرا علیها السلام له اولادې څخه دی.

## یوه شبهه او دهغې لیرې کول:

په یو روایت کې داسې راغلي دي:

وَلَا الْمَهْدِيُّ إِلَّا عَيْسَى ابْنُ مَرْيَمَ، یعنی مهدي له حضرت عیسیٰ بن مریم علیه السلام څخه پرته بل څوک نه دی.<sup>۱</sup>

په ظاهري نظر سره، لدې روایت څخه داسې څرگندیږي چې حضرت عیسیٰ بن مریم علیه السلام او حضرت مهدي دواړه یو کس دی.

<sup>۱</sup> سنن ابن ماجه: ۱۳۴۰/۲-حدیث ۴۰۳۹ کتاب الفتن، باب اب الصبر علی البلاء

## ﴿٤٠﴾

ځواب دا دی چې دغه روایت د محدثینو په وړاندې کمزوری او غیر مستنده دی، لکه څرنګه چې حافظ ابن حجر رحمته الله د فتح الباري د ٦ ټوک په ٣٥٨ پاڼه کې پرې څرګندونه کړېده.

دویم دا چې دغه روایت د هغو ګڼ شمېر صحیحو او متواترو احادیثو پر خلاف دی کوم چې په هغو کې په بشپړ ډول څرګنده او روښانه ده چې د حضرت عیسی بن مریم عليه السلام او د حضرت مهدي عليه السلام جلا والی نسیي. او په دې باید پوهیږو چې ضعیف او منکر روایت د متواتر روایت په وړاندې د اعتبار وړ ندی.

## ﴿ د یاجوج او ماجوج راول ﴾

### ﴿٤﴾

د حضرت عیسی عليه السلام له کښته کیدلو او د دجال له وژل کیدو څخه یو څه موده وروسته، حضرت امام مهدي عليه السلام وفات کوي. حضرت عیسی عليه السلام د هغه مبارک د جنازې لمونځ ادا کوي. حضرت مهدي په بیت المقدس کې وفات کوي او هم هلته خاورو ته سپارل کیږي. د حضرت مهدي له مړینې څخه وروسته به د حکومت ټولې چارې د حضرت عیسی عليه السلام په لاس وي. د عیسی عليه السلام د حکومت زمانه به په ډیر سکون او خورا هوساینې سره تېر شي چې نابیره وحی راځي چې ای عیسی عليه السلام زما بندګان د طور غره ته نږدې یوسه، زه اوس داسې یو قوم څرګندوم چې هېڅوک له دوی سره

د جگرې توان نلري. هغه قوم ياجوج او ماجوج دي چې د يافث بن نوح عليه السلام له اولادې څخه دي.

ذوالقرنين باچا د دوو غرونو ترمنځ د يو اوسپنيز ديوال په جوړو لوسره د ياجوج او ماجوج لاره بنده كړې وه. قيامت ته نږدې زمانه كې به دغه ديوال له منځه ځي او دغه لوتمار قوم به د ملخ د طوفان په څېر هرې خواته راوځي او په نړۍ كې به فساد كوي. (د دوي كيسه د كهف د سوري له ٩٣ آيې څخه تر ٩٨ آيې پورې راغلي ده.)

حضرت عيسى عليه السلام به له خپلو ملگرو سره يو ځای د طور د غره په لور لارشي او پاتې خلك به ځانونه په خپلو كلاگانو او كورونو كې خوندي كړي. حضرت عيسى عليه السلام به د طور په غره كې دعا وكړي چې متعال خدای جل جلاله دې ياجوج او ماجوج د طاعون په بيماري سره هلاک كړي. خدای جل جلاله د حضرت عيسى عليه السلام دعا قبلوي او ياجوج او ماجوج د طاعون په بيماري سره هلاکوي او دوی ټول به ددې آسماني بلا له امله مري.

متعال خدای جل جلاله به هغه مهال د اوږدو غاږو لرونکي داسې مرغان څرگند كړي چې د ياجوج او ماجوج له جسدونو څخه به يو څه خوري او پاتې نور به يې په سيند كې واچوي. وروسته به د رحمت باران نازل شي او دغه باران به ددې مردارو جسدونو ناوړه بوی له منځه يوسي او ژوند به يو ځل بيا له آساني او سوکالي سره پر مخ ځي.

حضرت عيسى عليه السلام به څلويښت يا پنځه څلويښت كاله ژوند وكړي او بيا به وفات شي او په مدينه منوره كې به ښخ كړل شي.

حضرت عیسیٰ ﷺ به له خپلې مړینې څخه وروسته د قحطان له قبیلې څخه د جهجاه په نوم یو کس د خپل ځای ناستې په توگه وټاکي، چې هغه به له عدل او انصاف سره حکومت کوي، خو شر او فساد به هم لږ لږ پیل شي.

## ﴿ د لوگي راوتل ﴾

### ﴿ ٥ ﴾

د جهجاه له مړینې څخه وروسته به څو نور حکمرانان تیر شي. شر، فساد، کفر او الحاد به ډیر ډیري. پدې وخت کې به د تقدیر د منکرینو یو کور په ختیځ او بل کور په لویډیز کې، په ځمکه کې دننه شي او په همدې وخت کې به په آسمان کې یو لوی لوگی څرگند شي چې له آسمان څخه تر ځمکې پورې به ټول شیان په ځان کې دننه باسي او خلک به د هغه له امله له سالنډي سره مخامخ شي. دغه لوگی به د څلویښتو ورځو لپاره پاتې وي او پر مسلمانانو باندې به د زکام په څېر تېر شي، خو کافران به بې سده وي او له دوی څخه به ځینې د یو او دوو او ځینې نور له دریو ورځو څخه وروسته بیا په سد راځي. په قرآن مجید کې له دغه لوگی څخه یادونه شوې ده.

**يَوْمَ تَأْتِي السَّمَاءُ بِدُحَانٍ مُّبِينٍ يَغْشَى النَّاسَ هَذَا عَذَابٌ أَلِيمٌ.**

ژباړه: نو هغې ورځې ته انتظار واوسه چې له آسمان څخه یو لوگی څرگند شي. .... د دخان د سورې ۱۰ آیه.

## ﴿ دَابَّةُ الْأَرْضِ رَاوْتَل ﴾

## ﴿٦﴾

د قیامت له لوبو نښو څخه یوه هم د دَابَّةُ الْأَرْضِ رَاوْتَل دي چې په قرآني آيې سره ثابت ده.

وَأَذَا وَقَعَ الْقَوْلُ عَلَيْهِمْ أَخْرَجْنَا لَهُمْ دَابَّةً مِّنَ الْأَرْضِ تُكَلِّمُهُمْ أَنَّ النَّاسَ كَانُوا بِآيَاتِنَا لَا يُوقِنُونَ.

ژباړه: او کله چې د قیامت د وقوع وعده نږدې شي، نو مونږ به دخلکو د عبرت لپاره له ځمکې څخه یوه دابیه (ژوندی خوځېدونکی تلونکی) وباسو چې دغه (دابیه) به له دوی سره خبرې کوي (او هغوی ته به وايي چې قیامت نږدې دی. او ددې ژوندي خوځېدونکي تلونکي راولت ددې لپاره دی) چې خلکو زمونږ په نښو یقین نه کاوه. د نمل د سوريې ٨٢ آیه.

دغه ژوندی خوځېدونکی تلونکی به هم هغه ورځ له ځمکې څخه راوځي چې لمر له لوبديځ څخه راوځي.

په هغه ورځ به په مکه مکرمه کې د صفا نومي غونډی وچوي او دهغې له منځ څخه به یو عجیب الخلقته ژوی راوځي. متعال خدای ﷻ به دغه ژوی د صفا د غونډی له کابو څخه داسې راوباسي لکه څرنگه چې یې د حضرت صالح عليه السلام او ښه دکابو له منځه راويستلې وه. دغه ژوی به د قیامت له راتلو څخه خلکو ته خبر ورکوي او د مؤمنانو پر څيرې به نوراني نښه بردي چې دهغې نښې له امله به د مؤمنانو څيرې روښانه شي او دکافرانو

د دوو سترگو تر منځ به داسې مهر ووهي چې له هغې سره به دهغوی خیره توره گرځي او د **وَأَمْتَا زُو الْيَوْمِ أَيُّهَا الْمُجْرِمُونَ**، د سپېڅلې آيې پر بنسټ مسلمانان او مجرمان به له يو بل څخه توپير شي. د دوی په منځ کې بشپړ امتياز او توپير به له حساب او کتاب څخه وروسته کېږي.

### ﴿سور باد﴾

#### ﴿٧﴾

د دابة الارض له وتلو څخه يو څه موده وروسته به يو سور باد ولگي چې ددې سور باد له امله د ايمان او خير لرونکي ټول خلک مري، څرنگه که چيرې کوم مؤمن د کوم غره په سوري کې هم پټ شوی وي، دغه باد به هلته هم رسېږي او هغه مؤمن به له همدې امله مري. نيکان خلک به ټول ومري او د بدۍ او نېيگنې تر منځ توپير کوونکي کس ژوندی نه پاته کېږي.

### ﴿د حبشيانو تسلط او د کعبې ويجاړتيا﴾

#### ﴿٨﴾

لدې څخه وروسته به د حبشې کفار مسلط شي او د ځمکې پر مخ به سلطنت کوي. ظلم او فساد به خور شي. بې شرمي او بې حيايي به عامه شي. خلک به د څارويو په څير د بازارونو پر سر جماع (زنا) کوي. حبشيان به



د کعبې د خونې هره خنبسته و بجاړه کړي. په سپیڅلي حدیث کې داسې راغلي چې:

**لَا يَسْتَخْرِجُ كَنْزَ الْكَعْبَةِ إِلَّا ذُو السُّوَيْمَتَيْنِ مِنَ الْحَبَشَةِ.**

ژباړه: (له حضرت مهدي څخه وروسته) د کعبې په خونه کې ټول شوي مالونه او شتمني به یو حبشي کس چې وړې پونډۍ لري وباسي.<sup>۱</sup>

### ﴿ د اور راوتل ﴾

#### ﴿ ٩ ﴾

د قیامت تر ټولو وروستی نښه دا ده چې د یمن له منځنۍ برخې څخه به یو اور راووتی چې له هرې خوا به خلک د شام لوري ته واستوي، ځکه چې دوی به له مرگ څخه وروسته له هغه ځای څخه حشر کېږي. دغه اور به شپه او ورځ له خلکو سره وي او د سهار پر مهال به د لمر په څیر پورته کېږي او خلک به د شام په لور واستوي. او کله چې خلک شام ته ورسېدل، دغه اور به ورک شي.

په صحیح مسلم شریف کې له حضرت حذیفه بن أسید غفاري رضی الله عنه څخه روایت دی چې حضرت پیغمبر صلی الله علیه و آله د قیامت لس نښې بیان کړلې او وروستی نښه یې دا ده:

**وَ آخِرُ ذَلِكَ نَارٌ تَخْرُجُ مِنَ الْيَمَنِ، تَطْرُدُ النَّاسَ إِلَى مُحَشْرِهِمْ.**

<sup>۱</sup> مسند احمد: ۲۲۶/۳۸ حدیث ۲۳۱۵۵

<sup>۲</sup> شام: د سوريې، اردن، فلسطين او اوسنی اسرائیل د هیوادونو ټولګې ته په پخوانیو وختونو کې شام ویل کېده.

وروستی نښه یې هغه اور دی، چې له یمن څخه به راو وځي او خلک به د دوی د حشر د سیمې په لور یعنې د شام په لور یوسي.<sup>۱</sup>

لدې څخه وروسته به یو څه موده تیره شي او دغه موده به په ډیر عیش او سکون سره تیره شي. د بوتانو لمانځل او کفر خورېږي او د ځمکې پر سر به داسې یوکس چې الله الله ووايي، پاتې نشي. هغه مهال د قیامت وخت رسیږي او حضرت اسرافیل عليه السلام ته به امر کېږي چې په شپیلۍ کې پو کړي او قیامت به منځته راشي.

### ﴿پاملرنه﴾

په اکثر و احادیثو کې د اور راوتل د قیامت له لویو نښو څخه وروستی نښه بلل شوېده خود بخاري شریف په یو حدیث کې داسې راغلي چې د قیامت لمری نښه هغه اور دی چې خلک به له ختیځ څخه د لویډیز په لور یوسي. ددې دوو روایتونو په منځ کې داسې تطبیق کولای شو چې د اور راوتل د قیامت د مخکنیو نښو په پرتله د قیامت د نږدې والی وروستی نښه ده، خو له دې امله چې ددې نښې او د شپیلۍ د پو کیدلو تر منځ کومه بله نښه نشته او له هغه سره نږدې شپیلۍ پوکېږي، ورته د قیامت د راتلو لمری نښه ویل شوېده.

<sup>۱</sup> صحیح مسلم: ۴/۲۲۲۵ حدیث ۲۹۰۱ کتاب الفتن وأشرار الساعة، باب فی الآيات التي تكون قبل الساعة.

## د انسان پای اعتبار لري



### عقیده

انسان که د ژوند په اوږدو کې هر څومره ښه وي او یا بد، په هر حالت کې چې دده پای واقع شي، د خپلې هم هغې خاتمې پر بنسټ به ښه جزا یا بده جزا گوري.<sup>۱</sup>

### عقیده

انسان که د خپل عمر په اوږدو کې، هر کله وغواړي توبه وکړي او یا مسلمان شي، الله ﷻ یې توبه قبلوي. البته کله چې مرگ رسیږي او د عذاب ملکې د سترگو مخې ته راشي، هغه مهال نه توبه منل کیږي او نه هم ایمان.<sup>۲</sup>

---

<sup>۱</sup> یعنې که چیرې له نړۍ څخه له ایمانه سره سترگې پټې کړي، ښه عملونه به یې اعتبار لری او جنت ته به ولاړ شی. خو که چیرې له نړۍ څخه بې ایمانه ولاړ شی، ښه عملونه به یې هم باطل شی او ځای به یې هم دوږڅ وی.

<sup>۲</sup> له توبې څخه مراد، له گناهونو څخه توبه ایستل او له ایمان څخه مراد، له کفر او شرک څخه توبه ده.

# د لیکوال پښندلیک

## د لیکوال پېژندلیک



محمد الیاس گمن	نوم:
۱۳۶۹/۴/۱۲	د زېږیدو نیټه:
سرگودا، پاکستان	د زېږیدني ځای:
د بوهر والا جامع جومات، گوجرانواله.	د قرآن کریم حفظ:
د گوجرانوالا د نصرت العلوم په مدرسه کې د اهل سنت والجماعت له امام علامه حضرت سرفراز خان صفدر <small>رحمۃ اللہ علیہ</small> سره .	د قرآن کریم تفسیر او ژباړه:
جامعه بنوریه، کراچي، پاکستان.	د نظامی درس پیل:
جامعه اسلامیہ امدادیہ، فیصل آباد، پاکستان.	د نظامی درس پای:

دندې:

(مخکنی، معهد الزکریا، چپاتا،  
زامبیا، آفریقا.

(اوسنی، مرکز اهل سنت  
والجماعت، سرگودا، پاکستان.  
په سرگودا کې د مرکز اهل سنت  
والجماعت اعلى سرپرست، او د  
پاکستان د اتحاد مرکزي اهل  
السنت والجماعت ناظم اعلى.

کشمير. جنوبي آفریقا، ملاوي،  
زامبیا، کنیا، سنگاپور، سعودي  
عربستان، متحده عربي امارات،  
يمن، برما، بحرین، هانگ  
کانگ.....

تبليغي سفرونه:

د اهل سنت والجماعت لمونځ  
د فضائل اعمال پر کتاب باندې د  
نيوکو علمي تحليل  
د مناظرې اصول  
د اهل سنت والجماعت عقايد

ليکنې:

د صراط مستقیم نصاب د

هلکانو او نجونو لپاره)

القواعد فی العقاید،

زیده الشمائل د ترمذی شرحه

د شلو رکعتونو تراویحو مسئله

د لاسونو د نه پورته کولو مسئله

د هند او پاکستان د اهل حدیث د

فرقي تحقیقي نقد

د جماعت المسلمین د فرقي

تحقیقي نقد

د هند او پاکستان د بریلوي فرقي

تحقیقي نقد

د کربلا شهید او د محرم میاشت،

المهند علی المفند او پر هغه

باندې د نیوکو تحقیقي نقد

د اسلام د متکلم خطابات

د اسلام د متکلم مضامین

د اسلام د متکلم مجلسونه

د اسلام د متکلم مواعظ.

بیعت او خلافت:

له عارف بالله حضرت اقدس  
مولانا شاه حکیم محمد اختر  
رحمۃ اللہ علیہ او له امین العلماء او قطب  
العصر حضرت اقدس مولانا سید  
محمد امین شاه رحمۃ اللہ علیہ سرہ.

اختریہ خانقاہ، سرگودا

اصلاح او ارشاد:





ارپیکه:

موبایل، واٹس اپ او ٲیلیگرام:

۰۰۴۴۷۷۷۶۰۰۳۱۳۷

(Email) ایمیل پتہ:

[miteymori@gmail.com](mailto:miteymori@gmail.com)



